

Title: Need to set up a Science Centre in Jabalpur, Madhya Pradesh.

श्री राकेश सिंह (जबलपुर): माननीय अध्यक्ष जी, मेरा लोक सभा क्षेत्र जबलपुर पूर्वी मध्य प्रदेश का संभागीय मुख्यालय है। यहां रक्षा उत्पादन की पांच बड़ी इकाईयां - जीसीएफ, जीआईएफ, वीफेजे, ओएफके, तथा 56 आर्मी वर्कशाप होने के साथ-साथ सेना का सप्लाय डिपो एमईएस, 1 सिगनल्स ट्रेनिंग सेंटर, आर्मी आयुध कोर (कॉलेज ऑफ मेटिरियल मैनेजमेंट) जे. एंड के. तथा जीआरसी के ट्रेनिंग सेंटर स्थित हैं। इसके अलावा चार विश्वविद्यालय जिनमें रानी दुर्गावती विश्वविद्यालय, कृषि विश्वविद्यालय तथा वेटनरी विश्वविद्यालय हैं, साथ ही मेडिकल यूनिवर्सिटी की भी घोषणा हो चुकी है। पर्यटन के एक बड़े केन्द्र के रूप में जबलपुर उभर रहा है। इन सभी उपलब्धियों के बाद भी जबलपुर जिसकी पहचान कभी शिक्षा के बड़े केन्द्र के रूप में थी, लेकिन वर्तमान में यहां बच्चों और युवा पीढ़ी को बौद्धिक व व्यावहारिक रूप से विज्ञान के प्रति जागरूक बनाने हेतु कोई विश्वस्तरीय संस्थान नहीं है। मेरी जानकारी के अनुसार नेशनल काउंसिल ऑफ साइंस म्यूजियम द्वारा देश के विभिन्न भागों में साइंस सेंटर की स्थापना का कार्य किया जाता है। इस साइंस सेंटर के साथ तारामंडल (प्लेनेटेरियम) भी स्थापित हो तो उपयोगिता और भी बढ़ जाती है। इसकी स्थापना के लिए जबलपुर उपयुक्त स्थान है। अतः आपके माध्यम से केन्द्र सरकार से मेरा आग्रह है कि जबलपुर में यह साइंस सेंटर खोला जाए ताकि जबलपुर की युवा पीढ़ी को इस कड़ी प्रतिस्पर्धा के युग में विज्ञान की दृष्टि से जागरूक व सक्षम बनाया जा सके।